

فتح الرحمن، کا ایک تجزیاتی مطالعہ

پروفیسر ڈاکٹر محمد یسین مظہر صدیقی

فتح الرحمن بترجمۃ القرآن حضرت شاہ ولی اللہ (احمد بن عبد الرحیم عمری / فاروقی دہلوی۔ ۴ شوال ۱۱۱۴ھ / ۲۱ فروری ۱۷۰۳ء - ۲۹ محرم ۱۱۷۶ھ / ۲۰ اگست ۱۷۶۲ء) کے فارسی ترجمہ قرآن مجید کا عنوان معانی ہے۔ ترجمہ کا آغاز مدرسہ رحیمیہ نزد مسجد فیروز شاہ کولہ دہلی کی معلّیٰ کے ابتدائی زمانے (۱۱۳۱-۱۱۳۲ / ۱۷۲۰-۱۷۲۱) میں غالباً اس کے آخری دو تین برسوں میں ہوا۔ یہ مدرسہ ان کے والد ماجد شیخ عبد الرحیم بن شیخ وجیہ الدین فاروقی (۱۰۵۴ھ / ۱۶۴۴ء - ۱۲ صفر ۱۱۳۱ھ / ۳ جنوری ۱۷۱۹ء) کا قائم کردہ تھا۔ ان کی وفات کے بعد شاہ ولی اللہ مدرسہ رحیمیہ کے شیخ امام و استاذ کل بنے اور طالب علموں کو مختلف علوم و فنون کی تعلیم دیتے رہے۔ ان میں قرآن کریم کے متن و معانی کی تدریس مدرسہ رحیمیہ اور ولی اللہی نصاب میں سرفہرست تھی۔

تالیف کے مراحل:

ولی اللہی فارسی ترجمہ مختلف مرحلوں میں کیا گیا اور اس کے بعض مراحل میں مہینوں بلکہ برسوں کا وقفہ رہا۔ شاہ ولی اللہ دہلوی نے خود صراحت فرمائی ہے کہ اول اول زہراوین۔ سورہ بقرہ اور سورہ آل عمران۔ کے ترجمے کی تسوید صورت پذیر ہوئی۔ اگرچہ وضاحت نہیں ملتی، تاہم بسملہ اور سورہ فاتحہ کا ترجمہ بھی اسی وقت ہوا ہوگا، بلکہ ترجمہ کا آغاز ہی ان سے ہوا ہوگا، کیوں کہ اولین آیت کریمہ اور سورت مقدسہ سے شروع کرنا منطقی طور سے لازمی معلوم ہوتا ہے۔ ابتدائی تین سورتوں کا فارسی ترجمہ ۱۱۳۳ھ / ۱۷۳۱ء سے متصل زمانی میں مکمل ہو چکا تھا، کیوں کہ اس کے فوراً بعد حضرت مترجم حج بیت اللہ

کے مبارک سفر پر تشریف لے گئے۔ حرین شریفین کے سفر آمد و رفت میں تقریباً سو سال (۳۵-۱۱۴۳ھ/۳۲-۱۷۳۱ء) کا وقت لگا اور اس وقفہ میں ترجمہ کا کام معطل رہا۔

مبارک سفر سے واپسی کے کچھ عرصہ بعد یا بقول شاہ صاحب ”سالہائے چند“ ترجمہ کا کام رکا رہا۔ پھر جب ان کے ایک عزیز و شاگرد شیخ محمد عاشق بن شیخ محمد پھلتی (م ۱۱۸۷ھ/۱۷۷۳ء) نے ان سے قرآن مجید اور اس کا ترجمہ پڑھنا شروع کیا تو معطل فارسی ترجمہ کی تسوید از سر نو شروع ہو گئی۔ یہ سلسلہ تدریس ہی حضرت شاہ کے عزم مصمم کا سبب بنا اور جتنا حصہ قرآن پڑھا جاتا وہ سبق در سبق لکھ لیا جاتا۔ تسوید و کتابت کا کام غالباً شاگرد رشید ہی انجام دیتے تھے۔ کیوں کہ جب ایک تہائی قرآن کی تدریس اور اس کا ترجمہ ہو چکا تو کاتب شاگرد کو ایک سفر میں پیش آگیا اور ترجمہ کا لکھنا موقوف ہو گیا۔

ایک مدت بعد پھر ترجمہ کرنے اور لکھنے کی تقریب پیدا ہوئی اور دو تہائی حصہ قرآن کا ترجمہ ہو چکا تھا کہ ایک اور وقفہ پیش آ گیا۔ البتہ اس بار یہ ضرور طے کیا گیا کہ اکثر حصہ کا ترجمہ ہو چکا تھا، لہذا بعض دوستوں کے اصرار پر مسودہ کی تمییز شروع کر دی گئی اور ترجمہ کو آیات قرآن کے ساتھ ملا کر لکھا گیا، تاکہ ایک مستقل نسخہ تیار ہو جائے۔ اسی ’یار سعادت مند‘ نے عید الاضحیٰ ۱۱۵۰ھ/۳۱ مارچ ۱۷۳۸ء کو تمییز کرنی شروع کر دی۔ اور جب مسودہ قریب قریب صاف میبضہ ہونے لگا تو دوبارہ عزم میں حرکت ہوئی اور آخر قرآن تک ترجمہ کی تسوید ہو گئی۔ مسودہ تو اوائل شعبان ۱۱۵۱ھ میں تیار ہو گیا اور اسی برس رمضان کے اوائل میں اس کا میبضہ بھی تیار ہو گیا۔

ظاہر ہے کہ اس دوران متن قرآن کریم کی تدریس اور اس کے فارسی ترجمہ کی تعلیم بھی برابر ہوتی رہی۔ اور شیخ محمد عاشق پھلتی کے علاوہ دوسرے طلبہ و تلامذہ بھی مترجم محترم سے برابر اسے پڑھتے رہے۔ ان میں سے ایک خواجہ محمد امین بھی تھے۔ بقول شاہ صاحب اسی ”برادر دینی“ کے اہتمام سے چار پانچ سال بعد ۱۱۵۶ھ/۱۷۴۳ء میں اس کتاب کا رواج عام ہوا، اس کے متعدد نسخے تیار کیے گئے، اس کو نصاب میں شامل کیا گیا،

اس کے مطالعہ تدریس کی مداولت ہوئی اور اہل عصر نے اس پر خاطر خواہ توجہ مبذول کی۔

وجوہ تالیف:

’فتح الرحمن‘ کی تدوین کا بڑا محرک عزیز خاص اور مدرسہ رحیمیہ کے طلبہ کا تدریسی تقاضا تھا۔ ان کی تعلیم و تدریس کے تقاضوں نے حضرت مترجم سے ترجمہ کا کام شروع کرایا تھا اور ان ہی کے سبب معطل کام بار بار شروع ہوتا رہا اور بالآخر ان ہی کی خاطر وہ مکمل بھی ہوا۔ یہ فوری، قوی اور مؤثر محرک ضرور رہا، مگر سب سے بڑا نہیں۔ شاہ صاحب نے اصل محرک اپنے زمانے کے مسلمانوں کی دینی اور علمی ضرورت کو قرار دیا ہے۔ ’مقدمہ فتح الرحمن‘ کے علاوہ ’المقدمۃ فی قوانین الترجمہ‘ میں بھی حضرت مترجم نے وضاحت کی ہے کہ ہر زمانے اور ہر علاقے میں مسلمانوں کی خیر خواہی و نصیحت کے تقاضے الگ الگ ہوتے ہیں اور ان ہی کے مطابق مختلف علوم و فنون کی کتابیں لکھی اور شائع کی جاتی ہیں۔ ہم جس زمانے اور جس ملک میں جی رہے ہیں ان کا تقاضا ہے کہ مسلمانوں کے لیے زمانہ حال کے مطابق ایک نیا ترجمہ فارسی میں کیا جائے، جو سلیس ہو، رائج روزمرہ میں ہو، فضیلت نمائی کے تکلف اور عبارت آرائی کے تصنع سے خالی ہو، قصوں، تاویلوں اور توجیہوں سے پاک ہو، تاکہ خواص و عوام اسے یکساں سمجھ سکیں اور چھوٹے بڑے بیک صورت معانی قرآن کریم کا ادراک کر سکیں۔ اس فقیر کے دل میں اس امر عظیم کی تحریک پیدا ہوئی اور خواہی نہ خواہی اس کو انجام دینے کا عزم مصمم کر لیا۔ اس سلسلہ میں چند تراجم قرآن کا بغور مطالعہ کیا کہ ان میں سے کوئی پسند خاطر آئے تو اسی کو اختیار کر کے رواج دینے کی کوشش کی جائے اور جہاں تک ممکن ہو اس کو معاصرین کے لیے پسندیدہ و مرغوب بنایا جائے، لیکن مطالعہ سے معلوم ہوا کہ بعض تراجم اتنے طویل ہیں کہ تھکا دینے والے ہیں اور بعض اتنا اختصار رکھتے ہیں کہ ادراک معانی میں خلل پیدا کرتے ہیں۔ ان میں سے کوئی بھی معیار و میزان پر پورا نہیں اترتا۔ لہذا ایک اور ترجمہ کرنے کا عزم مصمم ہو گیا اور کام شروع کر دیا.....‘ (مقدمہ فتح الرحمن، ۱-ب)

شاہ صاحب کے اس بیان سے واضح ہوتا ہے کہ وہ طلبہ علم، خواص و عوام اور بعض عزیزوں کی دینی اور علمی ضرورت کے تحت ہی نہیں، بلکہ عام مسلمانوں کی خیر خواہی کی خاطر بھی ایک نیا ترجمہ کرنا چاہتے تھے۔ اس کی وضاحت دوسرے بیان میں ملتی ہے۔

نصاب قرآن مجید کے تعلق سے حضرت مترجم نے اپنے ترجمہ قرآن کا جو مقام و مرتبہ متعین کیا ہے وہ مسلمانوں کے عام طبقات اور ان کی دینی اور علمی ضرورت اور تقاضے کو بخوبی واضح کرتا ہے۔ شاہ صاحب کا پکا خیال تھا کہ نوخیز مسلم بچوں اور نونہال کو متن قرآن کے ساتھ ساتھ معانی و مفاہیم کی تعلیم بھی دی جائے۔ ناظرہ قرآن اور فارسی رسائل کو اچھی طرح پڑھایا جائے تاکہ وہ الفاظ و عبارت قرآن کے ساتھ فارسی زبان پر بھی ضروری دسترس حاصل کر لیں۔ کاروباری لوگوں (اہل حرفہ) اور سپاہیوں کے بچوں کو علوم عربیہ اور انتہائی تعلیم کا موقع نہیں ملتا، لہذا ان کو ”اول سن تیز“ میں اس کتاب یعنی ان کے فارسی ترجمہ قرآن کو سبق در سبق پڑھادیا جائے، تاکہ ان کے سینوں (جوفِ ایشاں) میں جو پہلی چیز جاگزیں ہو وہ کتاب اللہ کے معانی ہوں، تاکہ ان کی سلامتِ فطرت خراب نہ ہو اور وہ لحدوں اور بے دین معقولیوں کے کلام سے گمراہ نہ ہوں اور ان کے سینوں میں ان کے بے لگام و ناپسندیدہ باتوں کی گندگی نہ جم جائے۔ ان بچوں اور نوجوانوں کو اس ترجمہ قرآن کی کتاب ضرور پڑھائی جائے، تاکہ وہ تلاوت قرآن کی حلاوت سے آشنا ہوں۔ اگرچہ تمام (جمہور) مسلمانوں کے حق میں اس کتاب کا نفع متوقع ہے، لیکن بچوں اور ابتدائی طالب علموں (صبیان و مبتدیان) کے حق میں وہ زیادہ روشن اور بہت ظاہر ہے.....“ (مقدمہ فتح الرحمن)

بلاشبہ شاہ ولی اللہ دہلوی خواص اور عوام دونوں کے تمام افراد و طبقات کو ناظرہ قرآن کے ساتھ ساتھ معانی قرآن سے آشنا کرانا چاہتے تھے۔ وہ متن قرآن کی تلاوت کو مفید سمجھتے تھے، تاہم اسی کو کافی نہیں گردانتے تھے۔ وہ سب مسلمانوں کو قرآن مجید کے معنی و مفہوم سے واقف کرانا لازمی عصری تقاضا سمجھتے تھے۔ اسی بنا پر انھوں نے تعلیم و تدریس کے لیے حلقہ کا طریقہ تجویز کیا تھا۔ تمام روزگار والے لوگ اکثر اوقات معاشی

مشاغل میں پھنسے رہتے ہیں۔ ان کے لیے ضروری ہے کہ وہ ایک وقت فارغ کریں اور ایک دوسرے کے ساتھ حلقہ بنا کر بیٹھیں۔ ایسے کئی حلقے ہوں۔ ان میں جس شخص کو فارسی پر دسترس حاصل ہو اور فنِ تفسیر سے ضروری واقفیت رکھتا ہو یا اس ترجمہ کو پڑھ چکا ہو وہ سہولت و وسعت کے مطابق ایک دو سورتوں کی ترتیل کے ساتھ تلاوت کرے اور ان کو ترجمہ سنائے اور وہ سب بغور سنیں تاکہ معانی سے محفوظ ہوں۔ اس طرح وہ صحابہ کرام کے ساتھ تشبہ (مشابہت) پیدا کریں گے کہ وہ بھی حلقہ در حلقہ بیٹھا کرتے تھے اور قاری ان میں قراءت کرتا تھا۔ بس فرق یہ ہے کہ صحابہ کرام اپنی صلاحیت و سلیقہ سے عربی زبان سمجھ لیتے تھے اور یہ جماعت فارسی ترجمہ کے توسط سے ان کی تفہیم حاصل کرے گی۔ ”یارانِ سعادت مند“ جس طرح مشہور مولانا روم جلال الدین رومی، گلستانِ شیخ سعدی، منطق الطیر شیخ فرید الدین عطار، قصصِ فارابی، نجاتِ مولانا عبد الرحمن جامی اور اس جیسی کتابیں اپنی اپنی مجلسوں میں سنتے سنا تے ہیں۔ اگر اس ترجمہ کو بھی وہ اسی اسلوب و طریقہ سے اپنے حلقوں میں بار دیں اور اپنے دل و دماغ کا ایک حصہ اس میں لگائیں تو معانی کتاب کے ادراک سے بہرہ مند ہوں گے۔ اگر وہ اولیاء اللہ کے کلام کا شغل ہے تو یہ کلام اللہ کا شغل ہے۔ اگر وہ حکیموں اور دانش مندوں کے مواعظ ہیں تو یہ احکم الحاکمین کے مواعظ ہیں، اور اگر وہ عزیزوں کے مکتوبات ہیں تو یہ رب العزت کے مکتوبات ہیں اور ان دونوں کے مرتبوں میں زمین و آسمان کا فرق ہے۔ انصاف کی بات یہ ہے کہ نزولِ قرآن کا اصلی فائدہ نصیحت حاصل کرنا (اتعاظ) ہے۔ ان کے مواعظ سے کہیں زیادہ قرآن حکیم سے موعظت مل سکتی ہے جو محض تلاوت الفاظ سے حاصل نہیں ہو سکتی۔ تلفظ و تلاوت بھی قیمت ہے، لیکن اس شخص کو ”مسلمانی“ کیسے حاصل ہو سکتی ہے جو معانی (مدلول) قرآن کو نہ سمجھا ہو؟ اور اس کو تلاوت کی حلاوت کیسے نصیب ہو سکتی ہے جو کلام اللہ کے مدلول و معانی کو نہ جانتا ہو؟ جو لوگ عربی زبان پر کامل دسترس رکھتے ہیں اور اساتذہ کی تفاسیر پڑھ چکے ہیں ان کو اس ترجمہ کے پڑھنے کی ضرورت نہیں، لیکن حضرت باری کے فضل سے یہ امید ہے کہ اگر وہ جماعت

(علماء) بھی اس کتاب کا مطالعہ کریں گے تو لفظ قرآن کے نیچے پوشیدہ معانی ان پر بھی روشن ہو جائیں گے..... وہ بھی اس سے پورا پورا فائدہ اٹھائیں گے.....“

شاہ ولی اللہ نے صوفیہ اور علماء کے لیے بھی اس ترجمہ قرآن کی افادیت ثابت کی ہے، بلکہ ان کے لیے ایک طرح سے ضروری قرار دیا ہے، کیوں کہ وہ اپنے فنون-تصوف اور تفسیر علوم- میں اتنے مشغول ہو جاتے ہیں کہ وسائلِ علم میں پھنسے رہ جاتے ہیں اور اصل علمِ الہی سے کنارہ کش رہ جاتے ہیں۔ یہ ترجمہ قرآن ان کو اصل علم و دین عطا کرے گا۔

جہاتِ ترجمہ:

مترجم گرامی نے اپنے فارسی ترجمہ کے طرزِ تحریر، اسلوبِ نگارش اور اندازِ پیش کش کو بخوبی واضح کیا ہے: ”یہ کتاب قرآنِ عظیم کے ترجمہ کے فن پر مشتمل ہے۔ عربی عبارت (نظم) مدلول (معانی) کو فارسی عبارت (نظم) میں۔ ترجمہ کی زبان کے محاورہ اور روزمرہ کے مطابق۔ ادا کیا گیا ہے، اس میں نحو کی رعایت رکھی گئی ہے، جس کا حق مقدم تھا اس کو پہلے لایا گیا ہے، محذوف کو ظاہر کیا گیا ہے، نظم ترجمہ کو نظم قرآن کے موافق بنایا گیا ہے اور قرآنی الفاظ کی ترتیب کا لحاظ ترجمہ میں بھی رکھا گیا ہے، سوائے ان مقامات کے جہاں دو زبانوں کے اختلاف کے سبب لفظ میں ”رکاکت“ (گراوٹ) یا دلالت میں ”تعقید“ (پچیدگی) پیدا ہوتی ہے۔ اسی طرح اسبابِ نزول اور مشکل مقامات و عبارت کی توجیہ و تاویل سے بقدرِ ضرورت ہی اعتنا کیا گیا ہے جس طرح ”کتاب و جیز“ اور ”جلالین“ میں روارکھا گیا ہے۔ ”وجیز“ اور ”جلالین“ کی ہم رنگی، مماثلت، مشابہت اور اہمیت پر حجۃ الاسلام غزالی کی شہادت کافی ہے کہ ”وجیز“ جیسی کتاب تفسیر پر جس شخص کو دسترس حاصل ہوگی اس پر علم تفسیر کے ابتدائی (سفلی) طبقہ کا دروازہ کم از کم کھل جاتا ہے۔“ (مقدمہ فتح الرحمن، ب)

اس اصولی بحث کے بعد شاہ ولی اللہ دہلوی نے اپنے ترجمہ قرآن میں متن و

فتح الرحمن کا ایک تجزیاتی مطالعہ

ترجمہ کے تعلق سے متعدد وضاحتیں کی ہیں اور وہ بھی ان کے طرزِ تحریر اور اسلوب بیان کی عمدگی، طرفگی اور ندرت پر دلالت کرتی ہیں۔ ”ہر آیت کو جدا لکھا گیا ہے اور اس کے ساتھ اس کا فارسی ترجمہ ہے، زبان ترجمہ میں وہ اختیار کی گئی ہے جو آج کل فارسی کا رائج اور مستند روز مرہ ہے۔ ہر لفظ کا ترجمہ ایک ہی لفظ سے کیا گیا ہے (بعض عربی الفاظ کا ترجمہ فارسی الفاظ میں زبان کے مزاج کے اختلاف یا فارسی میں عربی لفظ کے مفہوم و معنی کی عدم موجودگی کے سبب ممکن نہیں ہوتا جیسا کہ شاہ صاحب نے مقدمہ در توأمین ترجمہ میں واضح کیا ہے)۔ لہذا بعض مقامات پر تحت اللفظ سے زیادہ الفاظ ترجمہ میں اگر لائے گئے ہیں تو لفظ یعنی یا اس جیسے کسی دوسرے لفظ سے اس کو ممیز کر دیا گیا ہے۔ جہاں مستقل کلام (مزید) لایا گیا ہے اس سے پہلے ”مترجم گوید“ (مترجم کہتا ہے) اور اس کے آخر میں ”واللہ اعلم“ (اللہ بہتر جاننے والا ہے) لکھا گیا ہے، تاکہ ترجمہ میں مترجم کا کلام و تاویل کلام الہی سے ممتاز و جدا رہے۔ جہاں تک ممکن ہو قرآن مجید سے متعلق قصوں کو صرف ایک دو فقروں میں بیان کیا گیا ہے اور اسباب نزول کی طویل روایات اور قصص سے گریز کیا گیا ہے۔ جہاں تک ممکن ہو آیات کریمہ کے سیاق کی رعایت ضرور کی گئی ہے۔“ (مقدمہ فتح الرحمن)

شاہ صاحب نے اپنے مراجع و مصادر کی بھی مختصر نشان دہی کی ہے تاکہ ان کی تاویلات، تشریحات اور توجیہات کا پایہ اعتبار قائم رہے اور اگر قارئین کرام چاہیں تو ان کی تصدیق ان مراجع سے کر لیں اور تفصیلات و مباحث سے واقف ہونا چاہیں تو ہو جائیں۔ ”اس کتاب میں ”نقل“ (ماثور روایات) کے باب میں مدد صرف محدثین کی اصح التفاسیر (صحیح ترین تفسیروں) سے لی گئی ہے جیسی کہ بخاری، ترمذی اور حاکم نے تفسیر کی ہے، تاکہ بس بھر ضعیف و موضوع اخبار (روایات) سے احتراز رہے۔ اسرائیلی قصے (اسرائیلیات) اہل کتاب کے علماء سے منقول ہیں، نہ کہ خیر البشر علیہ وعلی آلہ الصلوٰت والتسلیمات کی حدیث سے، لہذا ان کو داخل نہیں کیا گیا ہے، سوائے اس مقام کے جہاں ان کو بیان کیے بغیر معنی کا کشف و وضاحت ممکن نہیں تھا۔ اور ایسا اس قاعدہ

کلیہ کے تحت کیا گیا ہے جس کے مطابق ممنوع چیزیں ضرورتوں کے وقت جائز بن جاتی ہیں ”الضرورات تیج المحظورات۔“ (مقدمہ فتح الرحمن، د)

خصوصیات فتح الرحمن:

اس کے معاً بعد شاہ ولی اللہؒ نے اپنے فارسی ترجمہ کی انفرادی و ممتاز خصوصیات بیان کی ہیں: دوسرے تراجم سے یہ ترجمہ چند ”وجہ“ سے ممتاز ہے:

(۱) ایک یہ کہ جس قدر نظم ”عبارت“ قرآن ہے اسی مقدار کے مثل معروف (ومتعارف) فارسی میں ترجمہ لایا گیا ہے اور اس میں مراد کو ظاہر کیا گیا ہے اور تعبیر کی لطافت کو برقرار رکھنے کی کوشش کی گئی ہے۔ دوسرے تراجم میں جو عبارت کا اظناں اور تعبیر کی رکاکت اور مراد کا گونا گونا گونہ / عدم فصاحت (اعجام) پایا جاتا ہے اس سے بساط بھر احتراز کیا گیا ہے۔

(۲) دوسرے یہ کہ تمام تراجم دو حالتوں سے خالی نہیں ہوتے: یا تو وہ قرآن سے متعلق قصوں کو مطلق ترک کرتے ہیں، یا ان کو پوری تفصیل سے بیان کرتے ہیں۔ اس ترجمہ میں راہ متوسط اختیار کی گئی ہے۔ لہذا جس مقام پر آیت کا معنی کسی قصہ پر موقوف و منحصر ہے وہاں اس سے دو تین کلمات بقدر ضرورت انتخاب کر کے لائے گئے ہیں۔ اور جہاں آیت کے معنی قصہ بیان کرنے پر موقوف نہیں وہاں اس کو قطعاً ترک کر دیا گیا ہے۔

(۳) تیسرے یہ کہ گونا گوں توجیہات میں صرف اسی کو اختیار کیا گیا ہے جو عربیت کے لحاظ سے سب سے قوی ہے، علم حدیث کے اعتبار سے سب سے واضح ہے، علم فقہ کے نظریہ سے سب سے زیادہ مضبوط ہے اور قواعد صرف کے مطابق سب سے زیادہ صحیح ہے۔ جس کسی نے ”تفسیر وجیز“ اور ”تفسیر جلالین“ کا، جو اس ترجمہ کی اصل کے مانند ہیں، مطالعہ کیا ہو، تو دوسری تفاسیر کے مطالعہ سے اس پر اس باب میں کوئی شک کا میل نہیں آئے گا۔

(۴) چوتھے یہ کہ یہ ترجمہ اس طرح (وجہ) سے کیا گیا کہ نحو جاننے والا قرآن

فتح الرحمن کا ایک تجزیاتی مطالعہ

کے اعراب، محذوف کی تعیین، ضمیر کے مرجع اور لفظ کے محل اور عبارت میں مقدم و موخر کو خوب جان لے گا، اور جو شخص نحو سے واقف نہیں وہ بھی ”اصل غرض“ (مقصد) سے محروم نہ رہے گا۔

(۵) پانچویں یہ کہ ترجمہ دو حال سے کبھی خالی نہیں ہوتا: یا تو ’تحت اللفظ‘ (لفظی) ترجمہ ہوگا یا ’حاصل المعنی‘ (بامحاورہ) ترجمہ۔ ان میں سے ہر ایک میں خلل (معانی) کی بہت سی صورتیں پائی جاتی ہیں۔ لیکن یہ ترجمہ ان دونوں طریقوں کا جامع ہے اور ان دونوں کے خلل میں سے ہر ایک کا ایک علاج مقرر کیا گیا ہے۔ یہ مفصل بحث کا متقاضی ہے اور اس کا بیان ’رسالہ قواعد ترجمہ‘ میں پیش کیا جا چکا ہے۔ (مقدمہ فتح الرحمن، د-ہ، مقدمہ درقوانین ترجمہ)

اسلوب و طرزِ ادا:

اسلوب یوں تو اپنے خیال، فکر یا نظریہ کو ایک خاص، دل نشیں اور خوب صورت انداز میں پیش کرنے کا نام ہے، مگر اس کی تعمیر و تشکیل میں متعدد محرکات و عوامل اور عناصر کی کارفرمائی پائی جاتی ہے۔ لکھنے والے کا مطالعہ، اس کی فکر کا انداز، نگاہ کا زاویہ، زندگی کی طرف اس کا رویہ، علوم و فنون پر اس کی دسترس، زبان و ادب سے اس کی واقفیت، تحریر و تقریر پر قدرت، غرض کہ اس کی کامل شخصیت کا اظہار اس کے اسلوب میں ہوتا ہے۔ اسے اسلوب کے داخلی عناصر کا نام دیا جاسکتا ہے۔

خارجی عناصر میں سب سے پہلے اور شاید سب سے زیادہ زیرِ تحریر موضوع کی فطرت کا رگرزاری دکھاتی ہے۔ مضمون و موضوع بھی خود اپنا اسلوب متعین کرتا ہے اور جو صاحبِ قلم اپنے زیرِ تحریر موضوع کے تقاضے کی رعایت نہیں کرتے ان کا وہ ’باغی‘ اسلوب ان کو میدانِ تنقید میں ہدف بنا دیتا ہے اور ان کے اسلوب کو باوجود اس کی خوب صورتی، جاذبیت اور طرح داری کو بے محل اور غیر موزوں بنا دیتا ہے۔ (خاکسار کا مضمون ’ملفوظات کا اسلوب‘، نگرو نظر، علی گڑھ، ۱۹۹۷ء، جلد ۳۲، شماره ۱، ۱۵-۳۳)

موضوع کی مناسبت سے ایک بر محل مثال ڈپٹی نذیر احمد کے ترجمہ قرآن کی یہاں دی جاسکتی ہے۔ ان کے بے مثال، عمدہ اور عظیم الشان ترجمہ قرآن کی سب سے بڑی خرابی دہلوی زبان کا نکسالی انداز اور محاورات کی بے جا بھرمار ہے۔

شاہ ولی اللہ دہلوی کا فارسی ترجمہ اس زمانے کی فصیح و بلیغ اور با محاورہ زبان میں ہے، جیسا کہ انھوں نے اپنے 'مقدمہ فتح الرحمن' اور 'مقدمہ در قوانین ترجمہ' میں دعویٰ کیا ہے۔ انھوں نے جو اصول و خصائص بیان کیے ہیں سب سے پہلے ان ہی کی بنا پر ان کے ترجمہ کا جائزہ لینا مناسب ہے، کیوں کہ بالعموم ناقدوں کا خیال ہے کہ اصولی مفکرین کی اپنی تحریریں بسا اوقات ان کے اپنے مقررہ اصولوں پر پوری نہیں اترتیں۔ ابن خلدون کو ان کی تاریخ کے حوالے سے اور مولانا شبلی کو ان کی سیرت و سوانح کے تعلق سے ہدف تنقید و ملامت بنایا گیا ہے کہ انھوں نے بالترتیب 'مقدمہ تاریخ اور مقدمہ سیرت النبی' میں جن اصول و قواعد کو بنایا تھا ان پر اپنی مفصل کتابوں میں عمل نہیں کیا۔

نظم عربی کے مطابق فارسی عبارت:

ولی اللہی ترجمہ کی یہ ایسی نادر، حسین اور عظیم صفت ہے جو ان کی فارسی زبان پر قدرت کو تو واضح کرتی ہی ہے عربی ادب اور قرآنی نظم کے دروست پر ماہرانہ دسترس کو بھی سامنے لاتی ہے۔ مترجم کے لیے ضروری سمجھا جاتا ہے کہ اصل اور ترجمہ دونوں کی زبانوں کے مزاج، رنگ، اسلوب اور شخصیت سے پوری طرح سے واقف ہو، ورنہ وہ شاید معانی کی ترسیل تو کر سکے، مگر ادبی حسن و فخامت کو الفاظ کے پیکر میں نہ ڈھال سکے گا۔ شاہ ولی اللہ نے اعتراف کیا ہے کہ وہ قرآنی فصاحت و بلاغت کا پایہ اعتبار و افتخار اپنی عبارت ترجمہ میں نہیں لاسکتے، کیوں کہ قرآن مجید عربی زبان و ادب کا نہ صرف عظیم ترین شاہکار ہے، بلکہ وہ کلام الہی ہونے کے سبب اپنی ادبیت میں بھی ہر کلام بشر سے، خواہ کلام سید البشر علیہ السلام کیوں نہ ہو، زیادہ فصیح اور زیادہ بلیغ رہے گا۔ قرآن مجید نے اسی بنا پر تمام فصحاء عرب و عجم اور بلغائے انس و جن کو یہ 'محمدی' (چلیج) کیا ہے

فتح الرحمن کا ایک تجزیاتی مطالعہ

کہ وہ سب مل کر قرآن عالی جیسا ایک شہ پارہ ہی لے آئیں اور پھر حقیقت بھی کھول دی کہ وہ ایسا ہرگز نہ کر سکیں گے، کیوں کہ وہ مخلوق ہونے کے سبب محدود صلاحیتوں کے مالک ہیں اور خالق عالم اور احکم الحاکمین کی لامحدود اور بیکراں 'ادبیت' کا مقابلہ نہیں کر سکتے۔

بایں ہمہ شاہ ولی اللہ نے اپنے اس اصول کی اپنے ترجمہ میں ہر جگہ رعایت کی ہے اور خوب کی ہے۔ چند مثالوں سے نظم عربی سے نظم فارسی کی مطابقت بھی واضح ہوگی اور عربی قرآن کے پرشکوہ اسلوب کے بالمقابل ولی اللہی فارسی اسلوب کا حسن و جمال بھی نمایاں ہوگا۔ آغاز اسی سورہ کریمہ سے کیا جاتا ہے جس سے قرآن کریم کا آغاز ہوا ہے، یعنی سورہ فاتحہ۔ تقابل و تجزیہ کی خاطر ہر آیت کا ترجمہ اس کے سامنے کے کالم میں دیا جا رہا ہے:

| | |
|-------------------------------|---|
| بسم اللہ الرحمن الرحیم | بنام خدائے بخشاینده مہربان |
| الحمد لله رب العلمین | ستائش خدا راست پروردگار عالمہا |
| الرحمن الرحیم | بخشاینده مہربان |
| ملک یوم الدین | خداوند روز جزا |
| ایاک نعبد و ایاک نستعین | ترای پرستیم و از تو مددی طلبیم |
| اهدنا الصراط المستقیم | ہمما مارا راہ راست |
| صراط الذین انعمت علیہم | راہ آنانکہ اکرام کردہ برایشان |
| غیر المغضوب علیہم ولا الضالین | بجز آنانکہ خشم گرفته شد بر آنها و بجز گمراہان |

فارسی ترجمہ میں ایک لفظ بھی زائد نہیں ہے سوائے 'از' کے کہ عربی میں 'ایاک نستعین' میں اس کی ضرورت نہیں مگر فارسی زبان میں 'از' لانا ضروری بلکہ ناگزیر ہے کہ اس کے بغیر 'تو مددی طلبیم' بے معنی ہو جاتا ہے۔ یہاں کہہ سکتے ہیں کہ 'از تو' عربی لفظ 'نستعین' میں سے برآمد ہوا ہے۔ ترجمہ کا کمال یہ ہے کہ عربی الفاظ کا جو دروبست اور ترتیب ہے وہی فارسی ترجمہ میں موجود ہے۔ اگر ہر عربی کلمہ کے نیچے اس کا ولی اللہی

ترجمہ رکھ دیا جائے تو اس کا وہی لفظی ترجمہ بھی ہوگا۔ ادبی حسن و جمال کے لحاظ سے یہ کہا جاسکتا ہے کہ فارسی ترجمہ اپنی خوبصورتی، دل نشینی اور ادبیت میں بے نظیر ہے اور اس کا اسلوب قرآنی اسلوب سے قریب تر ہے۔ ”بسم اللہ الرحمن الرحیم“ کا فارسی ترجمہ (بنام خدائے بخشاینده مہربان) زبان و دماغ پر ایک ہی بار میں نقش ہو جاتا ہے کہ وہ اسی کے مماثل ہے۔ بسملہ کا ترجمہ ہر جگہ شاہ صاحب نے اسی طرح کیا ہے۔ الرحمن کا ترجمہ ”بخشاینده“ اور الرحیم کا ترجمہ ”مہربان“ کرتے ہیں۔ دوسرے مترجمین بالخصوص اردو میں ترجمہ کرنے والے ”بڑے مہربان نہایت رحم والے“ (تھانوی)، بے حد مہربان نہایت رحم والا“ (شیخ الہند)، ”نہایت مہربان بار بار رحمت کرنے والے“ (دریابادی)، ”رحمان و رحیم“ (مودودی، اصلاحی) سے کرتے ہیں۔ موخر الذکر دونوں نے قرآنی الفاظ کا ترجمہ ہی نہیں کیا اور انہی کو ترجمہ میں رکھ دیا، جب کہ دوسروں کے ہاں شاہ عبد القادر کے ترجمہ ”بڑا مہربان نہایت رحم والا“ کا واضح اثر موجود ہے، بلکہ اس کو خالص کو رائے تقلید کہا جاسکتا ہے۔ ڈپٹی نذیر احمد نے ”نہایت رحم والا مہربان“ ترجمہ کر کے ترتیب الٹ دی ہے، مگر شاہ عبد القادر کی ڈگر سے نہیں ہٹ سکے۔ شاہ ولی اللہ کے ترجمہ میں ”رحمن“ اور ”رحیم“ کا ”بخشاینده اور مہربان“ سے دونوں عربی صفات کا امتیاز واضح کیا گیا ہے اور ذہین قاری کو بتایا گیا ہے کہ دونوں کے مفہام میں قربت کے باوجود وسعت و تنوع پایا جاتا ہے۔ اسی طرح ”بسم“ کا ترجمہ ”بنام“ کر کے شروع، ابتدا وغیرہ جیسے کلمات کے اضافے سے بھی بچایا گیا ہے اور اس کے معنی کو محدود کرنے کی کوشش بھی نہیں کی گئی ہے، جو محذوف کو واضح کرنے کی صورت میں ناگزیر بن جاتی ہے۔

مختصر صورتوں میں عربی نظم قرآن کی فارسی زبان میں رعایت بہت خوب صورت انداز میں ملتی ہے۔ سورۃ العصر کا ترجمہ الفاظ قرآنی اور الفاظ ترجمہ کی باہمی مماثلت دکھانے کی خاطر اوپر نیچے کے طریقہ تحریر پر کیا جا رہا ہے:

والعصر ان الانسان لفي خسر الا الذين آمنوا وعملوا الصلحت

وتم بزمان کہ ہر آئینہ آدمی در زیاں است مگر آنانکہ ایمان آورند و عملہائے شائستہ کردند

وتواصوا بالحق وتواصوا بالصبر
 ویکدیگر را وصیت کردند بہ دین درست ویکدیگر را وصیت کردند بہ شکیبائی

قرآن مجید کی مختصر ترین سورۃ الکوثرا کا دروہست ترجمہ یہ ہے:

انا اعطینک الکوثر فصل لربک وانحر ان شانک هو الابر
 یا محمد ہر آئینہ ماعطا کر دیم پس نماز گزار برائے پروردگار ہر آئینہ دشمن تو ہمانست
 ترا کوثر خود و شتر را نخر کن دم بریدہ

شاہ صاحب کے فارسی ترجمہ کا حسن و جمال اور ادبی فصاحت و بلاغت نیز عربی نظم سے فارسی نظم کی مماثلت سورۃ انشراح میں بہت زیادہ واضح ہے:

الم نشرح لک صدرک ووضعنا عنک وزرک

آیا کشادہ نہ کردہ ایم برائے تو سینہ ترا و دور کر دیم از تو بار ترا

الذی انقض ظہرک ورفعنا لک ذکرک

آں بار کہ گراں کردہ بود پشت ترا و بلند ساختیم برائے تو ثنائے ترا

فان مع العسر یسرا ان مع العسر یسرا

پس زیر کہ ہر آئینہ متصل دشواری آسانی ست البتہ متصل دشواری آسان ست

فاذا فرغت فانصب والی ربک فارغب

پس وقت کہ از کار و بار فارغ شوی در عبادت خدا محنت کش و بسوی پروردگار خود تضرع نما
 مختصر سورتوں میں سورۃ اخلاص کا ولی اللہی ترجمہ بہت خوب صورت اسلوب و

بیان کا مالک ہے:

قل هو اللہ احد لم یلد ولم یولد لم یکن لہ کفو احد

گو خدا ایگانہ ست خدا بے نیاز ست نہ زاد و نہ زادہ شدہ نیست ہیچ کس اورا ہمسر

طویل اور متوسط سورتوں میں بھی شاہ ولی اللہ دہلوی نے عربی الفاظ و عبارات

کی اندرونی ترتیب و دروہست اور عددی گنتی کی رعایت اپنے فارسی ترجمہ میں برابر رکھی

ہے۔ سورہ بقرہ کے اولین رکوع کا ترجمہ بطور مثال پڑھا جاسکتا ہے:

آلم ذلك الكتب لاريب فيه هدى للمتقين الذين يؤمنون بالغيب
این کتاب بیچ شبہ نیست دران رہنماست پرہیزگاران را آنا تکہ ایمان می آرند بہ نادیدہ

ويقيمون الصلوة ومما رزقناهم ينفقون

در پامی دارند نماز را و از ان چہ ایشان را روزی دادہ ایم خرچ می کنند

والذين يؤمنون بما انزل اليك وما انزل من قبلك

و آنا تکہ ایمان می آرند بآنچه فرود آورده شد بسوئے تو و آنچه فرود آورده شد پیش از تو

وبالآخرة هم يوقنون اولئك على هدى من ربهم

و بآخرت، ایشان یقین دارند ایشانند بر ہدایت از جانب پروردگار خویش

واولئك هم المفلحون ان الذين كفرو سواء عليهم ء انذرتهم

و ایشانند رستگان ہر آنکہ آنا تکہ کافر شدند برابر است برایشان کہ ترسانی ایشان را

ام لم تنذرهم لايؤمنون ختم الله على قلوبهم وعلى سمعهم

یا نہ ترسانی ایشان را ایمان نیارند مہر نہاد خدا بر دلہائے ایشان و بر شنوائی ایشان

وعلى ابصارهم غشاوة ولهم عذاب عظيم

و بر چشمہائے ایشان پردہ ایست و ایشان راست عذاب بزرگ

آیت الکرسی طویل سورتوں میں شاید طویل ترین آیت کا درجہ رکھتی ہے۔

اس کا ترجمہ ولی اللہی بھی خوب ہے:

اللہ لا الہ الاہو الحی القيوم لاتاخذہ سنۃ ولا نوم

خدا، بیچ مجہود نیست بجزوے زندہ تدبیر کنندہ عالم نمی گیرد اورا، پیکلی و نہ خواب

لہ مافی السموت و مافی الارض من ذالذی یشفع عنده الاباذنہ

اور است آنچہ در آسمانہاست و آنچہ در زمین است کیست آنکہ شفاعت کند، نزدیک او الا حکم او

یعلم ما بین ایدیہم و ما خلفہم ولا یحیطون بشئی من علمہ

میداند آنچہ پیش دست ایشان است و آنچہ پس پشت ایشان است و در نمی گیرند مردمان، از معلومات حق چیزے را

الابماشاء وسع کرسیہ السموت و الارض

مگر بآنجہ وے خواستہ است فراگرفته پادشاہی او آسمان ہاوزمین را

ولایودہ حفظہما وهو العلی العظیم

دگراں نمی شود بروئے نگہبانی این ہر دو داو بلند مرتبہ بزرگ قدر است۔

شاہ ولی اللہ نے ترجمہ میں اگر زیادہ الفاظ کا استعمال معانی آیات کی وضاحت کی خاطر کیا ہے تو اس سے پہلے لفظ 'یعنی' وغیرہ لاتے ہیں، لیکن اگر عربی لفظ کے صحیح مفہوم کی ترسیل کے لیے 'موضح و مفسر' الفاظ کا اضافہ کرتے ہیں تو ان کو عربی نظم سے زائد عبارت نہیں گردانتے، کیوں کہ ان اضافی الفاظ کے بغیر صحیح معنی ادا نہیں ہوتے۔ مثلاً سورہ عصر کی آیت کریمہ "وَتَوَاصَوْا بِالصَّبْرِ" میں فارسی الفاظ کا اضافہ ملتا ہے۔ "وَتَوَاصَوْا" صرف ایک عربی لفظ ہے مگر اس کا ترجمہ "یکدیگر را وصیت کردند" سے کیا ہے، اسی طرح "حق" کا ترجمہ یہاں "دین راست" سے کیا جس میں راست کی صفت ان کے خیال میں معانی کی ترسیل کے لیے ضروری تھی اور "تواصی" باب تفاعل میں باہمی اشتراک کا تقاضا کرتا ہے، لہذا 'یک دیگر را' کا اضافہ معنی کا جزو ہے، اضافہ نہیں۔ اسی طرح سورہ کوثر میں اولین آیت کے ترجمہ "یا محمد" کے خطاب سے شروع کرنا آیت کے الفاظ کے مخاطب کی بنا پر ضروری ہو گیا۔ دوسری آیت میں 'وانسحر' کا ترجمہ 'شتر را' کا اضافہ کیا ہے کہ 'نخر' ہمیشہ اونٹ ہی کا ہوتا ہے، یہاں یہ کہا جاسکتا ہے کہ لفظ "قربانی کن" سے بھی ترجمہ کیا جاسکتا تھا، کیوں کہ اصل مراد قربانی ہے کہ کسی خاص جانور کی قربانی۔

حضرت مترجم نے 'قوانین در ترجمہ اور فتح الرحمن' دونوں کے مقدموں میں وضاحت کی ہے کہ بسا اوقات ایک عربی لفظ کا ترجمہ صرف ایک فارسی لفظ سے نہیں کیا جاسکتا کہ فارسی لفظ اپنے اصل کا کامل معنی نہیں بتاتا، لہذا دوسرے اضافی الفاظ لانے ناگزیر ہوتے ہیں جو عربی لفظ کے کامل معنی کی ترسیل کرتے ہیں اور یہ اضافی الفاظ اضافی نہیں رہ جاتے بلکہ تمام مل کر عربی لفظ کے معنی بتاتے ہیں۔ ایسی مثالیں بہت سی ہیں، لیکن ان میں سے اکثر کا تعلق عربی افعال سے ہے، اسماء و صفات سے نسبتاً کم ہے۔ سورہ بقرہ: ۸۵ میں واقع لفظ "تَظْهَرُونَ" کا ترجمہ 'یکے مددگار دیگرے می شوید' سے

کیا ہے۔ اس کی وجہ ظاہر ہے۔ عربی میں ایک ہی مادہ سے مشتق لفظ جب مختلف ابواب۔ افعال، مفاعله، استفعال، تفعیل وغیرہ۔ میں لایا جاتا ہے تو معنی میں اضافہ اور فرق کا فائدہ دیتا ہے اور یہ سہولت فارسی میں حاصل نہیں، لہذا کامل معنی کی ترسیل صرف اضافی بلکہ موضح الفاظ کے ساتھ ہی ممکن ہو پاتی ہے۔

مختلف معانی کے الفاظ: سیاق و سباق میں:

حضرت شاہ دہلویؒ اس حقیقت سے بخوبی واقف تھے کہ ایک ہی عربی لفظ اپنے سیاق و سباق کے اختلاف کی بنا پر بالکل جداگانہ معانی دیتا ہے اور عین ممکن ہے کہ ایک لفظ عربی پانچ چھ اور سات یا ان سے زیادہ معانی دے جیسا کہ دامغانی، سیوطی، زرکشی اور متعدد دوسرے معاجم قرآنی پر کام کرنے والوں نے بتایا ہے۔

شاہ صاحب امام ابن تیمیہ کے ’مقدمہ فی اصول التفسیر‘ سے بھی واقف تھے اور ان کے اس خیال سے بھی کہ عربی زبان بالخصوص قرآنی زبان میں مترادفات نہیں پائے جاتے۔ ایک لفظ ایک خاص معنی دیتا ہے اور دوسرا اس جیسا معنی تو دے سکتا ہے مگر بعینہ وہی نہیں۔ معنی کا پرتو (Shade) ضرور مختلف ہوگا اور اس کی انھوں نے متعدد مثالیں دی ہیں جیسے روٹی کے لیے ’خمیر‘، ’رغیف‘ وغیرہ اور تلوار کے لیے ’سیف‘، ’صارم‘، ’مہند‘ وغیرہ استعمال ہوتے ہیں لیکن ان میں ہر ایک الگ قسم ہوتی ہے۔

اسی بنا پر شاہ صاحب ایک لفظ کا ترجمہ اس کے سیاق کی بنا پر کرتے ہیں اور دوسرے سیاق کے مطابق اسے بدل دیتے ہیں۔ مثلاً سورہ بقرہ ۸۵ میں ’نَظْهَرُونَ‘ کا جو ترجمہ اوپر گزر چکا وہی لفظ فعل جب سورہ تحریم: ۴ میں ’نَظَاهِرًا‘ کی صورت میں آیا تو اس کا ترجمہ فرمایا: ”باہم متفق شوبد برنجانیدن پیغمبر“۔ یہاں لفظی ترجمہ بھی مختلف ہے اور موضح الفاظ کے ساتھ بھی آیا ہے کہ سیاق کا تقاضا اسی معنی کا ہے۔ ’توبہ رجوہ، انابت اور توبہ کرنے کے معنی میں آتا ہے، لیکن وہ جب اللہ کے فعل کے طور پر استعمال ہوتا ہے تو اس کا معنی بدل جاتا ہے۔ شاہ صاحب نے سورہ توبہ: ۱۱۹ کی آیت کریمہ: ’نُتِمَّ نَاب‘

عَلَيْهِمْ لِيَتُوبُوا“ میں اس کی رعایت خوب کی ہے اور ترجمہ کیا ہے: ”باز خدا برحمت متوجہ شد برایشان رجوع کنند“۔ ظاہر ہے کہ ذات الہی کی توبہ اس کی رحمت کی توجہ ہو سکتی ہے۔ لفظ ’حمد‘ قرآن مجید میں ۳۸ بار آیا ہے، بیش تر مقامات پر شاہ صاحب نے اس کا ترجمہ ’ستائش‘ سے کیا ہے جیسے فاتحہ: ۱، انعام: ۱، حجر: ۹۸، نحل: ۷۵، اسراء: ۱۱۱، کہف: ۱، مومنون: ۲۸ وغیرہ۔ لیکن بعض مقامات پر سیاق کے اختلاف میں دوسرا لفظ لائے ہیں جیسے انعام: ۳۵ میں ’سپاس‘ ہے، وہی اعراف: ۴۳، ابراہیم: ۳۹، نمل: ۵۹، صافات: ۱۸۲ میں ہے۔ ’ستائش‘ تو کسی کی طرف سے ہو سکتی ہے، مگر سپاس صرف بندوں کا ہوتا ہے۔ جبکہ یونس: ۱ میں حمد ہے، یہی طہ: ۱۳۰ وغیرہ میں ہے کہ یہاں تقاضا عربی لفظ کا ہے۔

مترادف و مترادفات میں معانی کے پہلو، رنگ، آہنگ کے فرق سے حضرت مترجم کی واقفیت کا ایک ثبوت تو لفظ ’حمد‘ کے ترجمہ میں ہی ملتا ہے، انھوں نے غالباً کسی جگہ اس کا ترجمہ ’شکر‘ سے نہیں کیا ہے، کیوں کہ ’شکر‘ بھی قرآن مجید میں متعدد مقامات پر استعمال ہوا ہے (۷۳ بار بقول فواد عبد الباقی مختلف اشکال میں) حالانکہ متعدد صاحبان علم و معرفت نے ’حمد‘ کو شکر کے معنی میں استعمال کیا ہے، یا اس کا ترجمہ شکر سے کیا ہے۔ (اصلاحی، تدبر قرآن نے سورہ فاتحہ میں الحمد کا ترجمہ ’شکر کا سزاوار حقیقی‘ سے کیا ہے اور یہ دعویٰ کیا ہے کہ ”قرآن مجید میں جہاں جہاں بھی یہ لفظ اس ترکیب کے ساتھ استعمال ہوا ہے اسی مفہوم کو ادا کرنے کے لیے استعمال ہوا ہے جس مفہوم کو ہم ’شکر‘ لفظ سے استعمال کرتے ہیں“ اور سند میں اعراف: ۴۳، یونس: ۱۰، ابراہیم: ۳۹ کی آیات نقل کی ہیں، جب کہ یہ دعویٰ صریحاً غلط ہے۔ شاہ صاحب نے دو سورتوں: اعراف اور ابراہیم میں ’سپاس‘ سے اور یونس میں ’حمد‘ سے ترجمہ کیا ہے۔

الفاظ کے صحیح معانی

قرآن مجید میں اسی طرح لفظ ’عائل‘ اور ’فقیر‘ دونوں استعمال ہوئے ہیں، مگر بیش تر قدیم و جدید مفسرین نے سورہ الضحیٰ ۸: ”وَوَجَدَكَ عَائِلًا فَأَغْنِي“ میں وارد

لفظ 'عائل' کا ترجمہ 'فقیر' کر ڈالا ہے (ابن کثیر وغیرہ) اردو مفسرین میں شاہ عبدالقادر نے اور ان کے تتبع میں مولانا محمود حسن نے 'مفلس' کیا ہے اور بعض دوسروں کے ہاں بھی یہی ہے۔ مولانا اصلاحی اور مولانا مودودی نے 'محتاج' اور 'نادار' کیا ہے۔ اس پس منظر میں شاہ صاحب کا ترجمہ "تنگ دست" خوب لطف دیتا ہے۔ پوری آیت کریمہ کا کیا عمدہ ترجمہ ہے: "ویافت ترا تنگ دست پس تو نگر ساخت"۔ اسی لفظ کی دوسری شکل 'عیلہ' سورہ توبہ: ۲۸ میں آئی ہے، وہاں اس کا ترجمہ 'درویشی' کیا ہے اور حاشیہ میں وضاحتی الفاظ سے اس درویشی کی صورت گری کی ہے یعنی بسبب 'انقطاع سوداگراں' اگر یہ 'درویشی' تم پر نازل ہو جائے تو اندیشہ نہ کرو کہ اللہ تعالیٰ تمہیں اپنے فضل سے غنی اور تو نگر بنا دے گا۔ مترادف کی رعایت کی مزید مثالیں بھی شاہ صاحب کے ترجمہ سے پیش کی جاسکتی ہیں، مگر ان سے بحث طویل ہو جائے گی۔

ولی اللہی ترجمہ میں اضافی الفاظ کی متعدد مثالیں اوپر گز چکی ہیں، لیکن اس بحث یا نکتہ کی مزید تنقیح کے لیے چند باتیں اور پیش کی جا رہی ہیں۔ مختصر اضافہ کے لیے لفظ 'یعنی' وغیرہ کے بعد کلام شاہ آتا ہے اور ایک دو، تین فقروں پر مشتمل اضافہ، جس کو شاہ صاحب نے مستقل کلام کہا ہے "مترجم گوید" کے بعد آتا ہے۔ ان دونوں کی مثالیں الگ الگ نقل کی جا رہی ہیں۔

'یعنی' کے بعد مختصر اضافہ کی مثال سورہ توبہ: ۲۷ "ثُمَّ يَتُوبُ إِلَهُ مِنْ بَعْدِ ذَلِكَ عَلِيٌّ مَنْ يَشَاءُ" کا ترجمہ ہے: "باز برحمت بازگرد خدا بعد ازین بر هر که خواهد" اور آخری فقرہ کی وضاحت کی ہے: 'یعنی توفیق اسلام دہد ہر کر خواهد از کافراں'۔ درویشی کی توضیح کے لیے وضاحتی فقرہ اوپر نقل ہو چکا۔ "ذَلِكَ قَوْلُهُمْ بِأَفْوَاهِهِمْ" کا ترجمہ کرتے ہیں: "اِس قول ایثاں ست بدہاں خود" اور وضاحتی جملہ/فقرہ ہے: 'یعنی اصلی ندرد'۔ اسی آیت میں "يُضَاهَوْنَ قَوْلَ الَّذِينَ كَفَرُوا مِنْ قَبْلُ" میں وضاحتی فقرہ "یعنی مشرکان کہ ملائکہ را بنات اللہ می گویند" ہے، جب کہ "أَنِّي يُؤْفَكُونَ" کے ترجمہ: "چگونہ برگردانیدہ می شوند" کا وضاحتی فقرہ "یعنی از راه صواب" ہے۔

فتح الرحمن کا ایک تجزیاتی مطالعہ

سورہ اعراف: ۱۶۷ میں ”كَيْبَعَنَّ عَلَيْهِمْ.....“ کا ترجمہ کرنے کے بعد عذاب الہی کے مَوْرِد کو ”یعنی بنی اسرائیل“ سے واضح کیا ہے۔ اگلی آیت کریمہ: فَخَلَفَ مِنْ بَعْدِهِمْ خَلْفٌ وَرِثُوا الْكِتَابَ.....“ کا ترجمہ ہے: ”بعد از ایشان جانشینان بد کہ وارث تو ریت شدند“ کی تشریح میں لکھا ہے: ”یعنی احبار بنی اسرائیل“ اسی سورہ کی آیت کریمہ: ”وَلَوْ شِئْنَا لَرَفَعْنَاهُ بِهَا“ (واگر می خواستیم برداشتی اورا“ کا تشریح کی فقرہ ہے: ”یعنی منزلت اورا“ اور اسی آیت کریمہ کے اگلے حصے میں کتے کی مثال سے متعلق فقرہ کا ترجمہ حضرت مترجم نے صحیح عربیت کے اعتبار سے کیا ہے: ”فَمَثَلُهُ كَمَثَلِ الْكَلْبِ إِنْ تَحْمِلْ عَلَيْهِ يَلْهَثْ أَوْ تَتْرُكْهُ يَلْهَثْ“ ”پس صفت او مانند صفت سگ ست، اگر مشقت اندازی بروے (یعنی بزودن و دووانیدن) زبان از دهن بیرون آگند و اگر معطل بگذاری اور نیز بیرون آگند.....“ شاہ صاحب نے ”تَحْمِلْ عَلَيْهِ“ کا ترجمہ ’اُسے مشقت میں ڈالنے‘ سے کیا ہے اور اس کی تشریح کی ہے کہ ’اُسے مارا جائے یا دوڑایا جائے‘۔ متعدد اردو تراجم میں اس کا معنی ’حملہ کرنا‘ کیا گیا ہے، جو صریحاً غلط ہے۔ (..... کہ تم اس پر حملہ کرو تب بھی زبان لٹکائے رہے..... مولانا مودودی) مولانا اصلاحی نے ’دھتکارنا‘ ترجمہ کیا ہے اور وہ بھی صحیح نہیں، تشریح میں مولانا اصلاحی کا بیان کہ..... لکڑی اٹھاؤ یا اس پر پتھر پھینکو.....“ ۳/۳۹۷ بھی بہت صحیح نہیں۔ حضرت مولانا تھانوی نے بھی ’حملہ کرنا‘ ترجمہ کیا ہے، ان کے مسترشد دریا بادی نے کھیدے رکیدے“ کیا ہے، شاہ عبدالقادر نے ”لادے“ کیا ہے اور ان کے خوشہ چیں حضرت شیخ الہند نے اس کی مزید وضاحت کی ہے کہ ”اس پر تو بوجھ لادے تو ہانپے.....“ حضرت شاہ صاحب کا ترجمہ سب سے زیادہ صحیح ہے۔

حواشی میں کلام مستقل کی نوعیت ایک دو تین فقروں اور جملوں کی بھی ہے اور کامل ایک پیرا گراف اور پورے بیان کی بھی۔ فتح الرحمن کا پہلا حاشیہ سورہ فاتحہ میں ”الْعَلَمِينَ“ (عالمہا) کی تشریح سے متعلق محض ایک فقرہ ہے: ”مترجم گوید: یعنی عالم انس و عالم جن و عالم ملائکہ و علی ہذا القیاس“ دوسرا حاشیہ اسی سورہ کی آخری آیت میں اسی

سورہ کی آخری آیت میں وارد ”غَيْرِ الْمَغْضُوبِ عَلَيْهِمْ وَلَا الضَّالِّينَ“ سے متعلق دو تین جملوں پر مشتمل ہے: ”مترجم گوید: مراد از آنا نکه اکرام کرده شد بر آنها چہار فرقہ اند: نمین و صدیقین و شہداء و صالحین ، و مراد از آنا نکه خشم گرفته شد بر آنها یہود اند و از گمراہان نصاریٰ۔“ اسی طرح سورہ بقرہ کا پہلا حاشیہ دو فقروں پر مشتمل ہے اور وہ آیت کریمہ: ۱۸ سے متعلق ہے: ”مترجم گوید کہ حاصل مثل آن ست کہ اعمال منافقان ہمہ جہٹ شود چنان کہ روشنی آن جماعت دور شد۔“ جب کہ دوسرا حاشیہ خاصا بڑا ہے: ”مترجم گوید کہ حاصل مثل آن ست کہ منافقان در ظلمات نفسانی افتادہ اند و چون مواظظ بلیغہ شنوند فی الجملہ ایثاں را تنبیہ می شود و آن فائدہ نہ کند مانند مسافراں کہ در شب تاریک و ابر حیراں باشند و در برق دوسہ قدم بردند و باز ایستند واللہ اعلم“ (متعلق بہ آیت: ۲۰)

قرآنی قصص الانبیاء سے متعلق شاہ صاحب کا ایک تشریحی حاشیہ سورہ بقرہ کی آیت کریمہ: ۴۹ میں بنو اسرائیل کے لڑکوں کے ذبح کیے جانے اور لڑکیوں کے بچائے جانے سے متعلق ہے: ”مترجم گوید: سبب کشتن پسران آن بود کہ کاہنان فرعون را خبر دادہ بودند کہ در نبی اسرائیل پسرے پیدا شود کہ باعث بر افتادن پادشاہی او گردد۔“ اسی سورہ کی اگلی آیت کریمہ میں حضرت موسیٰ سے چالیس راتوں کے وعدہ سے متعلق تشریحی حاشیہ اس سے بھی زیادہ طویل ہے۔ سورہ بقرہ کی آیات: ۵۳ اور ۵۶ کے حواشی بھی کافی بڑے ہیں اور حضرت موسیٰ سے متعلق ہیں۔ بنو اسرائیل سے متعلق اگلے حواشی بھی کافی مفصل ہیں جیسے آیات کریمہ: ۶۶، ۷۹، ۸۵، ۸۷ وغیرہ۔

سورہ بقرہ کی آیات کریمہ: ۱۲۳ کا تشریحی حاشیہ رسول اکرم ﷺ کی نبوت کے اثبات سے متعلق خاصا مفصل ہے: ”مترجم گوید: ازیں جاتا سيقول السفہاء“ خدائے تعالیٰ اثبات می فرماید ثبوت پیغمبر مارا ﷺ۔ از قصہ دعاء حضرت ابراہیم کہ در توریت مذکور است و ترجیح می دہد ملت حنیفیہ را کہ حضرت پیغمبر برائے آن مبعوث اند، و ردی کند قول یہود را کہ حضرت یعقوب مارا بہ یہودیت وصیت کردہ است و از تفریق انبیاء نبی می فرماید یعنی معتقد بعضی باشد و منکر بعضی۔“ تحویل قبلہ سے متعلق آیت کریمہ ۱۳۸: ”صِبْغَةَ

فتح الرحمن کا ایک تجزیاتی مطالعہ

اللہ“ قبول کر دیم رنگِ خدا را“ کا تشریحی حاشیہ نہ صرف یہ کہ طویل ہے بلکہ اسلامی نبوی تعلیمات کا نچوڑ پیش کرتا ہے:

”مترجم گوید: چون کہ آل حضرت ﷺ بہ مدینہ ہجرت فرمود شانزہ ماہ ہفتدہ ماہ بطرف بیت المقدس نمازی گذارد و آرزوی کرد کہ خدائے تعالیٰ کعبہ را قبلہ وے سازد۔ خدائے تعالیٰ نازل کرد: قَدْ نَرَى تَقَلُّبَ الیِ آخِرِهِ“ بعد ازاں جواب شبہ سفہاء دریں مسئلہ نازل کرد: سَيَقُولُ السُّفَهَاءُ، بعد ازاں امر فرمود بہ صبر بر مشاقی جہاد و دور بسیارے از احکام توحید و قصاص و حج و صوم و صدقہ و نکاح و طلاق کہ اہل جاہلیت تحریف کردہ بودند یا رعایت انصاف نمی کردند، بیان حقیقت حال فرمود در رد و ابطال بشہات مخالفین کرد و سوالہاے ایشان را جواب داد و ایں سیاق ممتد است تا آخر آئم تَوَالیِ الدِّینِ خَسِرَ جُؤَاءُ، واللہ اعلم۔“ یہی طویل حاشیہ دوبارہ ”سَيَقُولُ السُّفَهَاءُ“ کی تشریح میں لکھا گیا ہے۔ نہ معلوم حضرت مترجم نے خود اس تکرار کو پسند فرمایا تھا یا طباعت و کتابت کا مشہور عالم کار نامہ ہے۔

سورہ بقرہ کی آیت کریمہ: ۱۷۳ میں حرام کھانوں سے متعلق شاہ صاحب کا تشریحی حاشیہ قرآن و سنت کے تعلق، تطبیق حدیث و قرآن، فقہی تدبر اور نظم قرآن کی خوب صورت وضاحت کرتا ہے: ”مترجم گوید کہ اگر گوئی کہ دریں آیت حصر کردہ شدت تحریم را در اشیاء مذکور، حالاں کہ در حدیث سباع و حمار و مانند آں نیز حرام شمرده است پس وجہ تطبیق چہ باشد، گویم: حصر اضافی است بہ نسبت کار و سوا ب کہ حرام می دانستند۔ پس در ہیئۃ الانعام بیچ حرام نیست غیر اشیاء مذکورہ، و در جنابث و سباع و مانند آں سخن نداشتند، واللہ اعلم۔“ اسی سورہ کریمہ کی آیت: ۱۷۹، جو قصاص سے متعلق ہے، کا تشریحی حاشیہ غالباً سب سے طویل حواشی میں سے ہے اور حضرت شاہ کے فہم قرآنی اور تدبر حکمت کی سب سے زیادہ واضح مثال بھی۔

حواشی کی بحث میں آخری مثال سورہ آل عمران کی آیت: ۱۲۰: ”اِنْ تَمَسَّكُمْ حَسَنَةٌ تَسُوْهُمُ“ کے ترجمہ سے متعلق ہے: ”در غزوہ احد اہل نفاق میل

کردند بآنکہ در شہر محصن شوند واصحاب خواستند کہ بیرون آمدہ جنگ کنند۔ بعد ازاں کہ ہزیمت واقع شد منافقان اس را محل طعن گرفتند و وقت حرب حضرت پیغامبر بر شععی جماعت را مقید ساختند کہ ازیں جانبند۔ چون آثار فتح ظاہر شدن گرفت آن جماعت در پے غارت افتادند وعصیان پیغمبر کردند، بشومی ایں عصیاں ہزیمت بر مسلمان افتاد و ہمہ فرار کردند الا ماشاء اللہ۔ در تولا خبر شہادت حضرت پیغمبر شائع شد، منافقان قصد ارتداد کردند پس در جواب طعن منافقان و عتاب خلاف امر کنندگان و تشنیع بیوفایاں حق سبحانہ نازل کرد۔“ حضرت مترجم کا یہ خیال کہ صرف منافقوں نے شہر میں محصور ہو کر جنگ کرنے کی بات کہی تھی اور تمام صحابہ کرام میدان جنگ جانے پر مصر تھے، صحیح نہیں ہے۔ صحابہ کی اکثریت بلکہ غالب اکثریت اور خود رسول اکرم ﷺ کا یہی خیال تھا کہ شہر میں ہی رہ کر مقابلہ کیا جائے لیکن جو شیے مسلمانوں کا اصرار غالب آیا۔ البتہ یہ نکتہ صحیح ہے کہ ہزیمت کی صورت میں منافقین ارتداد کی سوچنے لگے تھے۔ یہ نیا نکتہ بھی ہے۔

مختصر تشریحی فقروں اور جملوں اور مفصل و طویل تر حواشی سے حضرت مترجم کی بیان کردہ دوسری انفرادیت ترجمہ کا بھی اثبات ہوتا ہے کہ وہ ہر جگہ قصہ نہیں بیان کرتے اور بلاوجہ اسرائیلی روایات بھی نہیں لاتے، صرف انہی مقامات پر قصہ یا اسرائیلی روایت پیش کرتے ہیں جہاں آیت زیر بحث کے معنی کی تفہیم اس پر منحصر ہوتی ہے۔ ان کا یہ دعویٰ قطعی صحیح ہے کہ انھوں نے اس باب میں افراط و تفریط سے بچ کر راہ اوسط اختیار کی ہے۔ ان تمام تشریحی حواشی کا ایک تحقیقی مطالعہ بالخصوص اس زاویہ سے بہت دل چسپ نکات و حقائق کو سامنے لائے گا۔

تیسری امتیازی انفرادیت، جس کا شاہ صاحب نے ذکر کیا ہے، وہ ’یک گیر و محکم گیر‘ کے اصول کے تحت مختلف و مختلف توجیہات میں سب سے راجح و مضبوط کو انتخاب کرنے سے متعلق ہے، لیکن اس میں چار جہات کی رعایت رکھی ہے: (۱) وہ عربیت کے لحاظ سے سب سے قوی ہو (۲) حدیث کے لحاظ سے واضح تر ہو (۳) فقہی لحاظ سے مضبوط ترین ہو اور (۴) عربی قواعد صرف کے اعتبار سے صحیح ترین ہو۔ اس باب میں

فتح الرحمن کا ایک تجزیاتی مطالعہ

انھوں نے امام واحدیؒ (علی بن احمد نیشاپوری م ۳۶۸ھ/۱۰۷۵ء) کی کتاب 'وجیز' اور جلال الدین سیوطیؒ م ۹۱۱ھ/۱۵۰۵ء اور جلال الدین محلیؒ (م ۸۶۳ھ/۱۴۵۹-۱۳۶۰ء) کی مشترکہ تفسیر جلالین کا بھی حوالہ دیا ہے۔ یہ دونوں اختصار میں اپنی نظیر نہیں رکھتی ہیں۔ شاہ صاحب نے ترجمہ اور حواشی دونوں میں اس نکتہ کا چاروں جہات کے مطابق کیوں کر لحاظ رکھا ہے وہ چند مثالوں سے واضح کیا جاسکتا ہے۔

عربیت کا لحاظ:

گذشتہ بحث میں عربیت کی رعایت کی کئی مثالیں گزر چکی ہیں۔ ایک مطالعہ میں سورہ بقرہ: ۱۳۳ میں وارد لفظ "أُمَّةٌ وَسَطًا" کا ترجمہ "گروہ مختار"، بقرہ: ۱۷۷: "وَأَتَى الْمَالَ عَلَى حُبِّهِ" کا ترجمہ "وہ بد مال باوجود دوست داشتن آں مال"، بقرہ: ۲۰۵: "وَإِذَا تَوَلَّى سَعَى فِي الْأَرْضِ" میں "تولی" کا ترجمہ "ریاست پیدا کند"، سورہ آل عمران: ۱۴۰: "..... وَيَتَّخِذُ مِنْكُمْ شُهَدَاءَ" میں "شهداء" کا ترجمہ "شہید گرداند"، اسی سورہ کی آیت: ۲۰۰ میں واقع لفظ "وَرَابِطُوا" کا ترجمہ "وہ برائے جہاد آمادہ باشند اور اسی سورہ کی آیت: ۱۹: "وَاخْتَلَفَ الَّذِينَ أَوْتُوا الْكِتَابَ" کا ترجمہ "اختلاف کردند یعنی در قبول اسلام"، سورہ نساء: ۱۱ میں واقع لفظ "وَالْأَرْحَامَ" کا ترجمہ "قطعہ قبیلہ داری" سورہ انفال: ۶۳: "يَأَيُّهَا النَّبِيُّ حَسْبُكَ اللَّهُ" کا ترجمہ "اے پیغامبر! کفایت کنندہ است ترا خدا....." سورہ یونس: ۲۶: "وَمَا يَتَّبِعُ الَّذِينَ يَدْعُونَ مِنْ دُونِ اللَّهِ" کا ترجمہ "وہ پیروی نمی کنند آنا تکہ پرستش می کنند بجز خداے شریکان....." اور سورہ بنی اسرائیل: ۱۶: "وَإِذَا أَرَدْنَا أَنْ نُهِيَ لَكَ قَرْيَةً أَمَرْنَا مُتْرَفِيهَا" میں واقع "امرنا" کا ترجمہ "می فرمائیم بسرکشاں آں جا آنچہ خواهیم....." کیا ہے۔ اس سے یہ واضح ہوتا ہے کہ دوسرے مفسرین کے ترجمہ و تفسیر کے مقابلہ میں شاہ ولی اللہ کا ترجمہ زیادہ صحیح ہے اور عربیت کے قریب تر ہے (محمد سعود عالم قاسمی، حضرت شاہ ولی اللہ محدث دہلوی کی قرآنی فکر کا مطالعہ ۱۳-۱۰۹)

چند اور مختصر مثالیں اس نکتہ کی وضاحت کے لیے پیش کی جاتی ہیں۔ سورہ بقرہ: ”.....وَأَرِنَا مَنَاسِكَنَا“ کا ترجمہ شاہ صاحب نے کیا ہے: ”.....وہمما مارا طریق عبادتہائے ما“۔ مختلف مفسرین اور اہل لغت و بلاغت نے دونوں لفظوں کے مختلف معانی بتائے ہیں، جن کا حوالہ مولانا دریا بادی نے بھی دیا ہے۔ شاہ صاحب نے دونوں کے منتخب معانی بیان کر کے عربیت کی پوری رعایت رکھی ہے کہ ”أَرِنَا“ کے معنی دکھادینے اور ”مَنَاسِكَنَا“ کے معانی ”طریق عبادت ہائے ما“ (ہماری عبادت کے طریقے دکھادینے) کا جو ترجمہ کیا ہے وہ سب سے اچھا ہے کہ اس میں عام دکھانے کا مفہوم بھی شامل ہے اور سکھادینے کا بھی اور چون کہ اس دعائے ابراہیمی کا ذکر بیت اللہ کی تعمیر کے حوالے سے آیا ہے لہذا وہاں طریق عبادت دکھادینے کا مفہوم و معنی زیادہ معنی خیز بھی ہے اور نظم آیت کے لحاظ سے بہترین بھی اور اسی کے ساتھ وہ عمومی طریق عبادت کی تعلیم سے بھی متعلق ہے۔

حدیث سے مطابقت:

شاہ صاحب صرف عربیت سے مطابقت کو معنی آفرینی کے لیے کافی نہیں سمجھتے، بلکہ قرآنی ترجمہ میں حدیث نبوی کی موافقت اور اس کی رعایت کو لازمی قرار دیتے ہیں، کیوں کہ سنت و قول نبوی بہترین شارح قرآن ہے۔ شاہ ولی اللہ نے اپنے فارسی ترجمہ میں حدیث نبوی کے لحاظ سے رعایت کا طریقہ دو طرح سے اپنایا ہے: بیش تر مقامات پر وہ حدیث نبوی کا حوالہ دیے بغیر ترجمہ اس کی رعایت سے کرتے ہیں اور کہیں کہیں وہ حدیث نبوی کا حوالہ بھی پیش فرماتے ہیں۔ اول الذکر کی مثالیں تلاش کرنا مشکل کام ہے کہ پورے ”فتح الرحمن“ میں جا بجا پھیلی ہوئی ہیں، مگر ان کی نشان دہی کا کام تفسیرات محدثین کے حوالے سے کیا جاسکتا ہے جن کا نام شاہ صاحب نے صراحت کے ساتھ لیا ہے۔ انھوں نے امام بخاری، امام ترمذی، اور امام حاکم اور ان کی تفاسیر کا ذکر اگرچہ روایات ماثورہ کے ضمن کیا ہے، تاہم ان کا واضح اثر ترجمہ و حاشیہ ولی اللہی میں دکھائی دیتا ہے۔

لیکن پہلے احادیث نبوی کے صریح ذکر کے ساتھ ترجمہ و تفسیر کی مثالیں کہ ان کی پیش کش آسان ہے۔ گذشتہ بحث میں سورہ بقرہ کی آیت کریمہ: ۱۷۳ میں حرام اشیاء کے متعلق قرآن کریم کے مجمل بیان کی تفسیر بذریعہ حدیث نبوی کا حوالہ گزر چکا ہے۔ اس کے مطابق اس آیت کریمہ میں تحریم کا حصر نہیں پایا جاتا، بلکہ یہ حصر اضافی ہے اور صرف ہیئۃ الانعام سے متعلق ہے، جب کہ حدیث نبوی میں تحریم کو خباثت اور سباع کے باب میں بھی وسیع کیا گیا ہے۔

سورہ نساء: ۱۵-۱۶ میں بیویوں کے بدکاری کرنے کی سزا سے متعلق یہ حکم ہے کہ انھیں گھروں میں بند کر دیا جائے اور سزا دی جائے۔ شاہ صاحب نے حواشی میں تشریح کی ہے کہ اس آیت کے بعد اللہ تعالیٰ نے دو راہیں مقرر کر دی ہیں: شادی شدہ (حیث) کو سنگسار کرنے اور کنواری (بکر) کو کوڑے مارنے کی، فی الحال جس و قید کا حکم نہیں۔ یہ آیت دوم مجمل ہے اور احادیث میں مذکور ہے کہ آزاد کنوارے یا کنواری کو سوتا زانیے مارے جائیں اور آزاد شادی شدہ مرد یا عورت کو سنگسار کیا جائے اور غلام/باندی کو پچاس تازیانیے مارے جائیں۔ شاہ صاحب کا یہ خیال کہ آیت ۱۵ میں مذکور حکم جس و قید اب باقی نہیں، ان کے فلسفہ نسخ قرآنی سے متاثر ہونے کی علامت ہے، ورنہ وہ اب بھی باقی ہے۔

سورہ نساء: ۲۵: ”.....فَإِذَا أَحْصِنَّ فَإِنَّ أَتَيْنَ بِفَاحِشَةٍ فَعَلَيْهِنَّ نِصْفُ مَا عَلَى الْمُحْصَنَاتِ مِنَ الْعَذَابِ“ میں شادی شدہ باندیوں کی زنا کی سزا کا ذکر ہے اور وہ آزاد خواتین کی سزا کی آدھی ہے جس کا حوالہ اوپر آچکا ہے۔ شاہ صاحب نے اس کا اپنے حواشی میں حوالہ دے کر کہا ہے کہ ان کے بتائے ہوئے معنی حدیث میں واضح کیے گئے ہیں (.....وایں معنی در حدیث مبین شدہ.....)۔

اسی سورہ کی آیت کریمہ: ۳۱ میں وارد لفظ ”کبائر“ (کبیرہ گناہوں) کی تعریف میں شاہ صاحب نے لکھا ہے: ”گناہ کبیرہ آنست کہ براں حد مشروع شد یا وعدہ دوزخ کردہ آمد یا بکفر مسمی شد در قرآن یا سنت صحیحہ، و ہر کہ از کبائر اجتناب کند صغائر

اور نماز و روزہ و صدقہ نابدوسازد۔“ دوسری بات کہ کبیرہ گناہوں سے بچنے والوں کے صغیرہ گناہ ان کے نماز و روزہ و صدقہ سے ختم ہو جاتے ہیں، اس بات کی سند حدیث سے نہیں لائی گئی ہے، مگر ہے وہ حدیث سے مستند و مستفاد۔

فتح الرحمن کے ترجمہ اور حاشیہ دونوں میں قرآنی آیات کے معانی و مفاہیم کی تعیین میں احادیث نبوی سے مدد لی گئی ہے اور مذکورہ بالا تفاسیر محدثین اور صحیح روایات کا حوالہ دیے بغیر انھیں برابر نقل کیا گیا ہے۔ حدیث نبوی سے شاہ صاحب کے استفادہ کا یہ باب بہت وسیع ہے اور پورے ایک تحقیقی مقالہ کا تقاضا کرتا ہے۔ یہاں چند مثالوں سے اس نکتہ کو اجاگر کرنے کی کوشش کی جائے گی۔ اس سے یہ بھی واضح ہوگا کہ انھوں نے اپنے مقرر کردہ اصول تفسیر قرآنی کی کس قدر پابندی کی ہے۔

سورہ فاتحہ کی ساتویں آیت کریمہ میں واقع دو الفاظ ”الْمَغْضُوبِ عَلَيْهِمْ“ اور ”الضَّالِّينَ“ سے بالترتیب مراد یہود اور نصاریٰ کو لیا گیا ہے اور حدیث نبوی میں اس کا اظہار ملتا ہے۔ (تفسیر طبری، تفسیر ابن کثیر، وغیرہ)

شان نزول سے متعلق شاہ صاحب کے بیش تر حواشی حدیث کی روایات پر مبنی ہیں، جیسے سورہ بقرہ: ۲۶ میں بُعُوضَه (پشه) (ذباب اور عنکبوت وغیرہ در دیگر صورت) کے ذکر پر کافروں کے اعتراض سے متعلق حاشیہ، سورہ بقرہ: ۵۸ میں صفامرہ سے متعلق آیت کریمہ میں طواف کے شعار ہونے سے متعلق حضرت شاہ صاحب کا حاشیہ، سورہ بقرہ: ۱۶۸ میں حلال چیزیں کھانے کے بارے میں حکم خداوندی ہے اور اس سے متعلق حضرت شاہ کا حاشیہ ہے کہ اہل جاہلیت نے بہت سی چیزوں کو مثلاً بھاری و سواب کو حرام کر لیا تھا، لہذا یہ آیت اتری اور اس کی شان نزول حدیث سے ثابت ہے۔ سورہ بقرہ: ۱۸۹ میں اشہر حج / مواقیت حج کا ذکر ہے۔ شاہ صاحب نے حدیث کی بنا پر تعیین کی ہے کہ شوال، ذی قعدہ اور نودن ذی الحجہ کے بھی اشہر حج میں شامل ہیں۔ اہل جاہلیت کے دیوار پھاند کر گھروں میں داخل ہونے کے رسم کی تردید بھی اسی میں ہے۔ سورہ بقرہ: ۱۹۷ میں حج کے معلوم مہینوں کی تصریح حضرت شاہ صاحب نے شوال و ذی قعدہ اور عشرہ

ذی الحجہ سے کی ہے جو حدیث پر مبنی ہے۔ مناسک حج سے متعلق شاہ صاحب کے تمام حواشی حدیث نبوی کی روایات پر ہی مبنی ہیں۔

سورۃ النساء: ۵۸ میں امانات ادا کرنے کا حکم عام ہے۔ حضرت مترجم نے اس کے حاشیہ میں خانہ کعبہ کے دروازے کی کلید اور اس کے بردار حضرت عثمان بن طلحہ ججی کا واقعہ حدیث کی بنیاد پر نقل کیا ہے کہ رسول اکرم ﷺ نے ان ہی کو کلید دے دی تھی۔ اولین آیت سورۃ مائدہ کے حاشیہ میں شاہ صاحب کی یہ صراحت ملتی ہے کہ چار مہینوں۔ رجب، ذی قعدہ، ذی الحجہ، محرم۔ میں قتال نہ کرنا چاہیے کہ وہ مقدس مہینے ہیں۔ یہ حدیث نبوی کی بنا پر تعیین کی گئی ہے۔ شان نزول کے باب میں احادیث نبوی سے شاہ صاحب کے استفادہ کا باب بہت وسیع ہے۔

حضرت شاہ ولی اللہ کے 'فتح الرحمن' کے ترجمہ اور حاشیہ دونوں کی ایک نہایت ممتاز و نادر خصوصیت یہ ہے کہ قرآنی آیات، تراکیب، الفاظ و کلمات کے معانی و مفہیم کی تفہیم و تعیین رسول اکرم ﷺ کی احادیث مقدسہ سے کی گئی ہے۔ اور وہی صحیح ترین ترجمانی، تفہیم اور تفسیر ہے کہ خود صاحب وحی ﷺ کی زبان مبارک سے ہوئی ہے۔ سورہ مائدہ: ۵ میں مردوں کو حکم ہے کہ وہ پارسا عورتوں سے نکاح کریں کہ عفت کے طالب رہیں اور شہوت رانی نہ کریں۔ "غیر مسافحین" کے بارے میں شاہ صاحب کا حاشیہ ہے کہ نکاح کی اجازت ہے مگر متعہ حرام ہے اور یہ تفہیم حدیث نبوی پر مبنی ہے اسی سورہ کی آیت کریمہ: ۴۰ سے متعلق اپنے حاشیہ میں شاہ صاحب نے تشریح کی ہے کہ عہد نبوی میں یہود نے زنا کی سزا رجم کو معطل کر رکھا تھا اور توریت کے حکم کو چھپاتے تھے۔ جب ایسا ایک مقدمہ دربار رسول اکرم ﷺ میں پیش ہوا تو آپ نے توریت کے حکم پر عمل کروایا اور ان کے فریب و تعطل اور نافرمانی کو کھول دیا۔ یہ پوری روایت حدیث نبوی پر مبنی ہے۔

سورۃ آل عمران: ۲۲ میں اطاعتِ الہی اور اطاعت رسول اور کافروں سے اللہ کی نفرت کا حکم ہے۔ شاہ صاحب نے اس کے تشریحی حاشیہ میں نصاریٰ سے رسول اکرم

ﷺ کے مبالغہ کرنے پر راضی ہونے کی روایت بیان کی ہے جو حدیث سے لی گئی ہے، اسی طرح اس سورہ کی آیت کریمہ: ۹۳ میں تورات کے نزول سے قبل حضرت یعقوب (اسرائیل) کے بعض کھانوں کے حرام کر لینے کا حوالہ ہے۔ حضرت شاہ نے اپنے حاشیہ میں ملتِ ابراہیمی میں حلال چیزوں اور ان سے رسول اکرم ﷺ کے پرہیز کرنے پر یہودی طعن کا حوالہ دیا ہے اور پوری روایت نقل کیا ہے کہ رسول اکرم ﷺ نے ملتِ ابراہیمی کی پابندی کی تھی۔ یہ بھی حدیث پر مبنی ہے۔ اسی سورہ کی آیت: ۱۰۵ میں مسلمانوں کو حکم دیا گیا ہے کہ وہ پہلوں کے مانند ”مشوید ہفتاد و چند فرقہ گشتند“ حدیث میں بہتر فرقوں کا حوالہ ہے۔ آیت کریمہ: ۱۱۳ میں اہل کتاب میں ایک ”امۃ قائمہ“ کا حوالہ ہے۔ شاہ صاحب نے ان کو حضرت عبداللہ بن سلامؓ جیسے مسلمان کہا ہے اور یہ تفسیر حدیث پر مبنی ہے۔ علم فقہ کے اعتبار سے بھی قوی ترین اور مضبوط ترین رائے یا تفسیر و تاویل کو قبول کرنے کا شاہ صاحب نے دعویٰ کیا ہے اور اسے اپنے ترجمہ اور حواشی کا ایک تیسرا نمایاں وصف قرار دیا ہے۔ اس سے بظاہر یہ معلوم ہوتا ہے کہ وہ مختلف فقہی مسالک اور متعدد فقہاء کی گونا گوں آراء میں سے کسی کو ترجیح دے کر بیان کریں گے اور باقی کو نظر انداز کریں گے، لیکن ایسا نہیں ہے۔ وہ متعدد فقہاء کی آراء بیان کرتے ہیں اور بسا اوقات ان میں سے کسی ایک کو ترجیح بھی نہیں دیتے۔ لہذا بعض تجزیہ نگاروں کا خیال ہے کہ ”شاہ صاحب کسی ایک فقہ پر انحصار کرنے کے بجائے فقہ اربعہ کو اس لیے سامنے لاتے ہیں کہ جو رائے موقع کے لحاظ سے مناسب ہو اس کو ترجیح دی جائے یا آیت سے جو بعید معلوم ہوتی ہو اس کی حقیقت پر روشنی ڈالی جائے..... (سعود عالم، ۲۴-۱۲۳) سورہ مائدہ: ۳۰ نقل کر کے بھوک میں مردار کھانے سے متعلق تین فقہائے کرام۔ امام ابوحنیفہ، امام مالک اور امام شافعی۔ کی آراء نقل کر کے تینوں کی تصویب کی ہے۔ اس آیت کی تفہیم میں تینوں ائمہ کی آراء کی تصویب ممکن ہے، کیوں کہ وہ مسئلہ کے دو مختلف پہلوؤں سے متعلق ہے۔ مگر جہاں دو یا زیادہ آراء میں اختلاف معانی ہو وہاں ترجیح کے بغیر قاری کو فقہی مشکل میں ڈالنے کے مترادف ہوگا۔

فتح الرحمن کا ایک تجزیاتی مطالعہ

شاہ صاحب کا فقہی مسلک بلاشبہ اکثر معاملات میں حنفی ہے، لیکن وہ امام شافعی کی فقہی بصیرت کے بھی قائل ہیں اور امام مالک کی موطا کو سرچشمہ حدیث اور تمام کتب احادیث کا ماخذ و مرجع سمجھتے ہیں، لہذا وہ ان تینوں کی روایات اور ان کے مسالک و آراء کو بالعموم اور امام ابو حنیفہؒ اور امام شافعیؒ کے افکار و دلائل کو بالخصوص بیان کرتے ہیں۔ بسا اوقات وہ ان دونوں میں کسی کو ترجیح نہیں دیتے۔ اس سے دو مفہوم لیے جاسکتے ہیں: ایک یہ کہ وہ دونوں کی صحت کے قائل ہیں، دوسرے یہ کہ وہ اپنے ترجمہ و حاشیہ کو کسی ایک فقہی مسلک کے پابند قارئین کے لیے محدود کرنا نہیں چاہتے اور ان دونوں کے مسالک واضح کر کے یہ اشارہ دیتے ہیں کہ جو جسے چاہے قبول کر لے۔ مشکل وہاں پیش آتی ہے جہاں دو فقہاء کی آراء میں اختلاف ہو جس کی تطبیق و مطابقت نہ ہو سکے اور ان میں سے کسی ایک کو ترجیح دینا ضروری ہو۔ شاہ صاحب کے ترجمہ سے پہلے ترجیح کو نکالا جاسکتا ہے کہ وہاں دو مختلف آراء کی گنجائش نہیں رہتی۔

ایک ایسی آیت کریمہ سورہ مائدہ: ۵ ہے جس میں مُحَصَّنَاتُ، مومن یا اہل کتاب عورتوں سے نکاح کی اجازت دی گئی ہے۔ حضرت شاہ صاحب نے اپنے حاشیہ میں وضاحت کی ہے کہ امام ابو حنیفہؒ کے نزدیک مُحَصَّنَاتُ سے مراد پارسا عورتیں ہیں اور امام شافعیؒ کے نزدیک آزاد۔ شاہ صاحب نے حاشیہ میں دونوں میں سے کسی کو ترجیح نہیں دی ہے۔ (سعود عالم قاسمی ۱۳۴ و ما بعد)۔ لیکن اس کے ترجمہ میں شاہ صاحب نے اپنی ترجیح مسلک امام ابو حنیفہؒ کے لیے ظاہر کر دی ہے کہ پارسا سے اس کا ترجمہ کیا ہے۔ ترجمہ میں لفظ مُحَصَّنَاتُ ہی رکھا ہے مگر مُحَصَّنَاتُ کے ترجمہ میں 'نعت طلب' کناں کیا ہے اور خود قرآن مجید کی دوسری ترکیب اسی معنی کی تائید کر رہی ہے۔

یہ ایک حقیقت ہے کہ شاہ صاحب امام شافعی اور ان کی فقہ کے دل سے قائل تھے اور ان کا خیال تھا کہ جہاں تک ممکن ہو ان دونوں مسالک میں تطبیق دی جائے اور ایک مضبوط و مستحکم اور متحدہ فقہ اور مسلک کی بنا ڈالی جائے۔ اسی کے ساتھ امام ابو حنیفہؒ کی فقہی بصیرت کے نہ صرف قائل تھے، بلکہ عام طور سے اسی پر عمل پیرا بھی تھے۔ اپنے

حواشی میں وہ بالعموم دونوں مسالک کا ذکر خیر فرماتے ہیں۔ کبھی صرف مذہب شافعی کا ہی حوالہ دیتے ہیں اور کبھی کبھی اولین فقہاء کی آراء کا بھی۔ سورہ بقرہ: ۱۸۱: ”وَعَلَى الَّذِينَ يُطِيقُونَهُ فِدْيَةٌ طَعَامُ مَسْكِينٍ“ کا ترجمہ کیا ہے کہ جو لوگ روزہ رکھنے کی طاقت تو رکھتے ہیں، مگر نہیں رکھتے تو ان کو ایک درویش کھانے کا فدیہ دینا ہے اور روزہ رکھنا زیادہ افضل ہے۔ حدیث کی بنا پر فدیہ کی مقدار معین کرنے کے بعد اس آیت کے حکم کے منسوخ یا غیر منسوخ ہونے سے بحث کرتے ہیں اور آخر میں فرماتے ہیں کہ فدیہ دینا ایک مسکین کے کھانے کا ہے اور اس کی مقدار ایک مد ہے اور یہ حکم حضرات قاسم و سعید بن جبیر سے منقول ہے اور یہی مذہب شافعی ہے اور اس صورت میں یہ آیت محکم اور غیر منسوخ ہے۔ انھوں نے نہ صرف فقہ شافعی کو ترجیح دی، بلکہ اس کی بنا پر آیت کریمہ اور اس کے حکم کے محکم و غیر منسوخ ہونے کا حکم لگایا ہے۔ مگر سورہ بقرہ کی آیت کریمہ: ۲۲۸ میں لغو قسم کھانے کے بارے میں کسی فقہ کو ترجیح نہیں دی، بلکہ دونوں مذہبوں کے اختلاف کے مطابق مختصر تشریح کر دی ہے۔ یہاں دونوں سے مراد حنفی و شافعی مذہب ہی ہیں (ف۱) یعنی لا واللہ، و علی اللہ، بغیر قصد گوید غلط دانستہ سو گند خورد علی اختلاف المذہبین۔ واللہ اعلم) سورہ مائدہ: ۶ میں ایک حکم ہے: ”أَوْلَمَسْتُمُ النِّسَاءَ“ یا مساس کردہ باشید زنان را، یعنی عورتوں کے چھونے سے مراد جماع کرنا ہے کہ یہی خیال حضرت شاہ صاحب کا ہے۔ انھوں نے امام شافعی کا مسلک بھی بیان کیا ہے کہ عورتوں کے چھونے سے وضو ٹوٹ جاتا ہے لیکن ظاہر ہے کہ یہاں انھوں نے حنفی مسلک کو ترجیح دی ہے اور شافعی فقہ کو نہیں مانا ہے (ف۵: مترجم گوید: یعنی جماع کردہ باشید، و نزدیک شافعی دست رسانیدن بزنان ناقض وضو است، واللہ اعلم) اسی سورہ کی آیت: ۹۵ میں وارد حکم الہی کہ دوران حج شکار کرنے والے کو فدیہ دینا پڑے گا، سے متعلق دونوں فقہی مسالک کا ذکر کیا ہے: ”شکار کا بدلہ (جزا) یا کفارہ تین چیزوں میں سے ایک ہو سکتا ہے: شکار کے مساوی (مماثل) جانور حرم میں قربان (ذبح) کرے۔ امام شافعی کے نزدیک مماثلت شکار اور ذبیحہ میں خلقت و ہیبت میں ہوگی اور امام ابو حنیفہ کے نزدیک قیمت میں ہوگی یا

فتح الرحمن کا ایک تجزیاتی مطالعہ

شکار کی قیمت کے برابر غلہ (کھانا-طعام) خرید کر مسکینوں کو ادا کرے۔ امام شافعیؒ کے نزدیک ہر مسکین کو ایک مد دینا ہوگا، جبکہ امام ابوحنیفہؒ کے نزدیک ہر مسکین کو نصف صاع گندم/گیہوں یا ایک صاع جو دے یا مسکینوں کی تعداد (شمار) کے مطابق روزے رکھے، جیسا کہ دونوں مذہبوں میں اختلاف ہے۔“

شاہ صاحب آیات قرآنی کی تاویل بھی فقہی مسالک کے اعتبار سے کرتے ہیں۔ چنانچہ سورہ مائدہ: ۱۰۸-۱۰۶ ”يَا أَيُّهَا الَّذِينَ آمَنُوا شَهَادَةُ بَيْنِكُمْ إِذَا حَضَرَ أَحَدُكُمُ الْمَوْتُ حِينَ الْوَصِيَّةِ اثْنَانِ ذَوَا عَدْلٍ مِّنْكُمْ أَوْ آخَرَانِ مِنْ غَيْرِكُمْ وَاللَّهُ لَا يَهْدِي الْقَوْمَ الْفَاسِقِينَ“ ”اے مسلمانانِ نصاب شہادت درمیان شہادت وصیت چوں برسد بہ یکے از شما موت، دو کس اند کہ صاحب عدالت باشند۔ اِس اسلوب نزدیک تراست بآنکہ بیارند گواہی را بر وجه آں یعنی بروچیکہ باید در گواہی دادن از شما یا دیگران از غیر شما..... یا بترسند از آنکہ رد کردہ شود سوگند ما بعد سوگند ہای ایشان، و بترسید از خدا و بشنوید حکم اور او خدا را نہی نماید گروہ فاسقان را)۔ کی تاویل میں فرماتے ہیں کہ اس آیت کی تاویل مذہب شافعی کے مطابق یہ ہے کہ شہادت سے مراد وصیت ہے۔ اور منکم کا معنی ہے من اقرار بکم، یعنی تمہارے عزیزوں/رشتہ داروں میں سے ہوں اور دو گواہوں ”انہین“ کا ذکر احتیاط کی خاطر ہے اور قسم دلانا دعویٰ میں مدعا علیہ کی جانب سے ہوگا کہ انھوں نے خیانت کی ہے۔ اور صلوة عصر کی تعیین قسم کو زیادہ موکد بنانے کی خاطر ہے اور دو گواہوں کا اختیار و انتخاب براہ احتیاط ہے۔ اور پہلے دو گواہوں کا مدعا علیہ کی جانب سے کھڑا کرنا اس دعویٰ پر ان کی طرف سے احتیاط (حذر) کرنے کے لیے ہے۔ اس لیے مذکورہ صورت میں خریداری کرنے پر ان کا دعویٰ تھا۔ ”فَإِنْ اِرْتَبْتُمْ“ (اگر تم کو شک ہو) کسی کے دعویٰ کی طرف اشارہ ہے۔ امام ابوحنیفہؒ کے مذہب کے مطابق تاویل یوں ہوگی کہ نماز عصر کی تعیین اس لیے کی گئی کہ قاضی مخلوں میں اسی وقت بیٹھتے ہیں۔ پس گویا یہ کہا گیا کہ ایسا سب محکمہ قضا میں رؤنما ہوگا۔

سورہ نور: ۳: ”الزَّانِي لَا يَنْكِحُ الْأَزْوَاجَ أَوْ مُمْسِكَاتَ الزَّانِيَةِ لَأَسْبَغَ

الْأَزْوَاجَ أَوْ مُمْسِكَاتِ وَحَرَّمَ ذَلِكَ عَلَى الْمُؤْمِنِينَ“ کی تفسیر میں شاہ صاحب لکھتے ہیں

کہ اس آیت سے یہ معلوم ہوتا ہے کہ جو زانی عورت اپنے جرم کا اقرار کر لے اس کا نکاح اس زانی سے کیا جائے گا۔ یہ امام احمد بن حنبل کا مذہب ہے جب کہ امام ابوحنیفہؒ اور امام شافعیؒ کے نزدیک تاویل یہ ہے کہ مسلمانوں پر شرک اور زنا حرام قرار دیا گیا ہے۔ گویا ان کا کہنا ہے کہ وہ کسی خاص قوم کے ساتھ مخصوص ہے، یا یہ ایک ایسی آیت ہے جو منسوخ ہے اور اس میں کلام ہے۔ شاہ صاحب کی عبارت سے حقیقت واضح ہوتی ہے:

”مترجم گوید: ازیں آیت معلوم شد کہ زانیہ مقررہ بہ زنا زانکاح تو اس کردو ہمیں است مذہب احمد؟ وتاویل آیت نزد ابی حنیفہ و شافعی آست کہ حرام کردہ شد شرک و زنا بر مسلمان یا گویند خاص ست بقومی یا گویند منسوخ ست، وفیہ مافیہ“ (سعود عالم، ۱۲، کی تفسیر و تشریح نہیں ہے۔ ان کا امام احمدؒ کے مسلک کے بارے میں بیان غلط ہے۔ شاہ صاحب کی عبارت میں زنا کا اقرار کرنے والی زانیہ ہے، جس کو زنا پر اصرار کرنے والی زانیہ بنا دیا گیا ہے۔ کسی قوم سے مخصوص ہونے کو کسی قول سے مخصوص قرار دیا گیا ہے۔ ”ہمیں است“ سے شاہ صاحب کی ترجیح برائے مسلک امام احمد ثابت کرنا دور کی کوڑی لانے کے مترادف ہے)

فقہی مذاہب بالخصوص مذہبین (حنفی و شافعی) کے اختلاف کی رعایت شاہ صاحب اپنے ترجمہ کے متن میں بھی روارکھتے ہیں۔ سورہ بقرہ: ۲۲۸ میں لفظ قروء آیا ہے۔ امام ابوحنیفہؒ کے نزدیک اس کے معنی ہیں ’حیض‘ اور امام شافعیؒ کے نزدیک ’طہر‘۔ ترجمہ میں رعایت دونوں کی موجود ہے: ”وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ“

وآں زنان کہ طلاق دادہ شد ایشاں را انتظار سہ حیض یا طہر کننا نزد خوہستن را.....“ یہاں یہ کہا جاسکتا ہے کہ حیض کے معنی کو اولیت دینے کے سبب حنفی مسلک کو ترجیح دی ہے۔ لیکن اس کی تاویل یہ بھی کی جاسکتی ہے کہ شاہ صاحب نے فقہی مسالک میں ترجیح دینے کے اصول کا اتنا خیال نہیں رکھا جتنا کہ تاریخی ترتیب و اولیت کا، جس کے مطابق فقہ حنفی کو فقہ شافعی پر تاریخی سبقت حاصل ہے۔ شاہ صاحب کے فارسی ترجمہ میں مذہبین کی رعایت کی ایسی مثالوں کا تجزیاتی مطالعہ بہت سے اہم نکات ترجمہ و فقہ کو اجاگر کرے گا۔